

Ngaahi Fehu'i mo e Tali Fekau'aki mo e Polokalama Fo'ou 'a e Fatongia ki he 'Otuá

Ko e hā kuo toe fa'u ai 'e he Siasí ha polokalama fo'ou 'a e Fatongia ki he 'Otuá?

Ki he kau talavou, 'oku hoko 'a hono fakahoko honau fatongia ki he 'Otuá, ko ha me'a ia ke nau a'usia he kotoa 'o 'enau mo'ui—'a ia ko ha me'a 'oku fekau'aki lahi ange mo e hoko ko ha tamai mo e kau ma'u lakanga fakataula'eiki mo'ui tãú, kae 'ikai ko hano fakalāngilangi'i pē 'o kinautolu koe'uhí ko ha ngaahi 'ekitiviti tukupau kuo nau fakahoko. Ko ia ai, 'oku tukutaha e tokanga 'a e polokalama fo'ou 'a e Fatongia ki he 'Otuá, 'i hono tokoni'i 'o e kau talavou ke fakamālohia 'enau fakamo'oni mo honau vā fetu'utaki mo e 'Otuá, ako ke nau fakahoko honau ngaahi fatongia 'o e lakanga fakataula'eiki pea mo nau mo'ui'aki e ngaahi tu'unga mo'ui 'i he *Ki Hono Fakamālohia 'o e To'u Tupú*.

'Oku tokolahi ha kau talavou, ngaahi mātu'a mo ha kau taki kuo nau ngāue mālohi 'i he polokalama motu'a 'a e Fatongia ki he 'Otuá, pea 'oku mau fakamālō atu he ngaahi ngāue ko 'ení. 'Oku 'oatu 'i lalo e fakamatala ke tokoni atu ki he hiki ko ia ki he polokalama fo'ou.

'E lelei fēfē ki he kau talavou 'a e polokalama fo'ou 'a e Fatongia ki he 'Otuá?

'E hanga 'e he kau talavou 'o:

- Fakamālohia ai 'enau fakamo'oni pea mo honau vā fetu'utaki mo e 'Otuá.
- Ako ai ki honau ngaahi fatongia 'o e lakanga fakataula'eiki mo fokotu'u ha ngaahi palani ki hono fakahoko kinautolú (vakai, T&F 107:99). 'E lava ke fokotu'utu'u e ngaahi palani ko 'ení ke fe'unga mo 'enau ngaahi fie ma'u mo e tūkunga fakafo'ituituí.
- Fatongia 'aki ai 'enau fakalalaka pē 'anautolú.
- Ma'u ha ngaahi faingamālie lahi ke vahevahe atu ai e ngaahi mo'oni 'o e ongoongoleléi mo e ngaahi me'a fakalaumālie 'oku nau a'usiá, fakatupulaki 'enau loto falalá mo 'enau malava ke vahevahe 'a e ongoongoleléi ki he ní'ihí kehé.
- Fakamālohia honau vā mo 'enau ongomātu'á, kau taki mo e kau mēmipa 'o e kōlomú.

Ko e hā ha founga 'e lelei ai ki he ngaahi mātu'á mo e kau taki 'a e polokalama fo'ou 'o e Fatongia ki he 'Otuá?

Ko e polokalama fo'ou:

- Te ne 'oange ha ngaahi faingamālie ki he ngaahi mātu'á mo e kau taki ke nau fakamālohia ai honau vā mo e kau talavou.
- 'E faingofua pē hono fakakau atu ia ki he efiāfi faka-fāfāmi 'i 'apí mo e ngaahi fakataha pea mo e ngaahi 'ekitiviti 'a e kōlomú.

Ko e fē taimi 'e ma'u ai e nāunaú?

'E meili atu e nāunaú ki he ngaahi uōtí mo e ngaahi koló 'i ha lea fakafonua 'e 27 'i he vaha'a 'o Sune mo 'Aokosi 2010. 'E toki meili atu e nāunaú 'i ha ngaahi lea fakafonua kehe 'i he kongā kimui 'o e ta'ú.

'Oku kau he polokalama fo'ou ha tohi 'e taha ma'a e talavou kotoa pē, kae 'ikai ko e tohi mavahevahe ki he kau tikoní, akonakí mo e taula'eiki 'o hangē ko ia 'i he polokalama motu'a.

Ko e fē taimi 'oku totonu ke faka'aonga'i ai 'e he kau talavou 'a e nāunau fo'ou?

'E fakaafe'i 'a e ngaahi siteikí mo e ngaahi uōtí ke nau fai ha fakataha ako fekau'aki mo e polokalama fo'ou, hili ha taimi nounou pē mei he a'u atu e nāunaú. 'Oku totonu ke kamata faka'aonga'i 'e he kau talavou 'a e polokalama fo'ou hili pē 'a e fakataha ako ko 'ení.

'Oku totonu nai ke kei hokohoko atu pē hono fakahoko he taimi ni 'e he kau talavou 'a e polokalama Fatongia ki he 'Otuá, lolotonga 'enau tatali ko ia ki he nāunau fo'ou?

'Oku poupu'i atu 'a e kau talavou ke nau kei hoko atu pē 'i he polokalama lolotonga kae 'oua ke a'u atu e 'ū tohi fo'ou pea kamata fakahoko 'a e polokalama 'i honau uōtí pe koló.

Ko e hā 'oku totonu ke fai 'e ha talavou 'o kapau 'oku ofi ke ma'u ha'ane tohi fakamo'oni pe mētali 'i he polokalama motu'a 'a e Fatongia ki he 'Otuá?

'Oku totonu ke kamata faka'aonga'i leva 'e he kau talavou 'a e polokalama fo'ou 'a e Fatongia ki he 'Otuá, 'i hono kamata fakahoko ia 'i honau uōtí pe koló. Lolo-tonga ko ia e hiki ki he polokalama fo'ou, 'e kei lava pē 'o ma'u atu e ngaahi tohi fakamo'oni mo e mētali ia mei he polokalama motu'a ki he kau talavou kuo nau ngāue'i iá.

Hangē ko 'ení, kapau 'oku ofi ke 'osi ha taula'eiki mei he polokalama motu'a, te ne lava 'o fili ke ne fakakakato e ngaahi fie ma'u ko iá pea ma'u 'a e mētali, pea tñaki atu ki ai mo 'ene ngāue 'i he tohi fo'ou 'o e Fatongia ki he 'Otuá.

Kapau 'oku ofi ke ma'u 'e ha tikonu pe akonaki ha taha 'o e ngaahi tohi fakamo'oni, te ne lava 'o fili ke ne fakakakato e ngaahi fie ma'u ko iá, pea tñaki atu ki ai mo 'ene ngāue'i 'a e tohi fo'ou 'o e Fatongia ki he 'Otuá.

'E fie ma'u nai ke toe kamata 'i he polokalama fo'ou, 'a e kau akonaki mo e kau taula'eiki ko ia kuo nau ngāue'i e polokalama motu'a?

'E kamata ngāue pē 'a e kau talavou mei he kongá ko ia 'o e tohi 'oku fekau'aki mo honau tu'unga lakanga fakataula'eiki lolotongá. Hangē ko 'ení, 'e kamata pē ha akonaki 'i he kongá ma'a e kau akonaki.

'Oku fekau'aki fēfē 'a e polokalama Fatongia ki he 'Otuá pea mo e ngaahi fakataha fakakōlomu he Sāpaté, Mutualé mo e Sikautí?

'E poupou'i atu e kau 'etivaisa fakakōlomu ke faka'aonga'i 'a e tohi Fatongia ki he 'Otuá, fakataha mo e nāunau fakalēsoni lolotongá, 'i he' enau ngaahi fakataha fakakōlomu 'i he Sāpaté.

'E poupou'i atu e kau palesitenisī fakakōlomu ke palani ha ngaahi 'ekitiviti ki he Mutualé, 'a ia 'e tokoni ki he kau talavou 'i hono lava'i 'enau ngaahi palani 'i he polokalama fo'ou 'a e Fatongia ki he 'Otuá.

Kuo fokotu'utu'u 'a e polokalama fo'ou ke 'oua na'a fe'au'auhi mo e Sikautí.

Ko e hā ha fakalāngilangi 'e ma'u 'e he kau talavou 'i he' enau fakalakalaka he polokalama fo'ou?

Koe'uhí ko e taumu'a 'o e polokalama fo'ou ke tokoni ki he kau talavou 'i hono langaki honau mālohinga fakalaumālié mo ako pea fakahoko 'a honau ngaahi fatongia 'o e lakanga fakataula'eiki, ko e tefito'i fakalāngilangi te nau ma'u 'e hoko ia 'i he taimi 'e fokotu'u ai kinautolu 'i honau ngaahi uōtí pe koló ke nau hiki hake 'i he lakanga fakataula'eiki.

'E kau foki 'i he polokalama fo'ou ha ngaahi tohi fakamo'oni ke fakalāngilangi'i e kau talavou 'oku nau fakahoko 'enau ngaahi palani ki he tu'unga takitaha 'o e lakanga fakataula'eiki, pea 'i ai mo ha fakalāngilangi makehe ki he kau taula'eiki ('a ia 'e fakamatala'i atu 'i he tohi Fatongia ki he 'Otuá fo'ou).

Ko e hā ha founa 'e lava ke tokoni ai e ngaahi mātu'a mo e kau 'etivaisa fakakōlomu ke ikuna'i 'e he kau talavou 'a e polokalama fo'ou?

'Oku kau 'i he tohi fo'ou ha kongá 'oku 'i ai ha ngaahi tefito'i mo'oni fakalūkufua mo ha ngaahi fakakaukau tukupau ma'a e ngaahi mātu'a mo e kau 'etivaisá. Ke ako fekau'aki mo honau fatongia 'i he polokalama fo'ou, 'e fakaafe'i mai foki 'a e ngaahi mātu'a mo e kau 'etivaisá ki ha fakataha ako 'i honau ngaahi uōtí mo e koló 'i he taimi 'e kamata fakahoko ai.

Ko e hā mo ha toe ngaahi ma'u'anga tokoni 'e lava 'o ma'u fakahangatonu mei he 'Initanetí?

Ko e ngaahi ma'u'anga tokoni 'eni 'e lava ke ma'u atu mei he DutytoGod.lds.org:

- Ko ha tatau 'o e tohi Fatongia ki he 'Otuá 'i he 'Initanetí. 'Oku 'i ai ha ngaahi lea fakafonua kuo filifili ke lava 'o fai ai ha fengāue'aki 'i he tatau ko 'ení, 'a ia 'e lava 'a e kau talavou 'o lekooti ai e me'a kuo nau akó, fakahoko ai 'enau ngaahi palani, mamata ai ki ha ngaahi sīpinga pea mo vahevahe ai 'a e ngaahi me'a 'oku nau fouá.
- Ko ha ngaahi ma'u'anga tokoni fakaako, 'o kau ai 'a e ngaahi fakahinohino ki hono fakahokó, ngaahi vitiō ako mo ha ngaahi sīpinga ki he founa ke kamata fakahoko 'aki e polokalamá.